

ఆదివ్యసందర్శనాన్ని గురించి తీరని చర్చ కొంతకాలం సాగింది. తుద కిలా తేల్చాం. “నేను వ్యాధిగ్రస్తునైనై పరున్న రోజుల్లో కాపురమున్న చతురంగణం వైష్ణవాగ్రహారం కాబట్టిన్నీ, ఇంటి కెదురుగా శ్రీ ఎంబెరుమన్నారుస్వామి దేవాలయం వున్న కారణాన్ని బట్టిన్నీ—శ్రీ రామానుజ మతం మనస్సున కెక్కి ఆలాంటి మాయలో పడద్రొబ్బింది” అని తేల్చాం.

తేల్చామే కాని ఆ సందర్శించిన రూపాల్ని ఈ లోకంలో వొక్కరితోను సరిపోల్చలేకుండా వున్నాను. తొల్లింటి వైకుంఠ పురమునకు కళ్ళెదర కట్టి వున్న కోవెలకు హస్తీమశకాంతరం. అసలు రెండింటికీ పరస్పరం పోలికే లేదు. కాబట్టి మందుతోను మతంతోను సంబంధంలేని చిన్మయ స్వరూప సాక్షాత్కార మేల కాకూడ దది? పజ్జాంతరంలో చిన్నప్పుడు గన్న తల్లక్రిందుల నీడలే, తోడునీడలై, కాళ్ళమీద నిలబడి నామాలు ధరించి నాకు అమృతం పోసివున్నాయేమో? ఈ కడాపటిదే సిద్ధాంతం.

మా “నీడల నడవ” యొక్క వీధి తలుపు నెలావున్న దాన్ని అలా అనశ్వరంగా అట్టే పెట్టండి. ఇదే నా తుదికోరిక.

ఆ పు రూ ప సు ం ద రి

“ఇదేనా గ్రామం! ఇదేనా గ్రామం!” అని

అనుకుంటూ వచ్చిన శ్రీమన్నారాయణసింగు

“ఇదేనా గ్రామం? ఇదేనా గ్రామం?” అని ప్రతీ గ్రామాన్ని

అపహాస్యంగా ఆడుగుతూ, ఒకచోట “స్టాండ్” డగ్గర “బస్సు”

దిగాడు. అక్కడ దిగి దిగడంలో అతనికి ఒక బండిగావి, ఒక

వాహనంగాని దొరకలేదు. ‘బస్సు’ రంయిని కొండల్లోకి

కనబడే రోడ్డంట మటుమాయమైంది. అతడు అక్కడ. తానుండినచోట కొంచెము పరిభ్రమించినవాడై చుట్టూ చూడ సాగేడు. అదంతా, అతుకుల బొంతలాగుండే ఒకానొక తాత్కాలిక స్థలముగా కనుపించెను. అయితే ప్రపంచమంతా తాత్కాలికం కాదాయని అతను ఒకవిధముగా తర్కవాదములోపడి, 'రెండు నిముషముల్లో, అదీ జగత్తేనని ఒకానొక సిద్ధాంతానకు వచ్చెను.

ఒకవంక, సినీమా నటులయొక్క బొమ్మలను తోరణాలగా కట్టి కనుపింపజేస్తూ, కొనువారి నాకర్షించు కిళ్ళీ - సోడా దుకాణాలను జూచినాడు. వేరొకవంక ఒక మిఠాయి పకోడీ ఇటువంటి తినుబండారములమే దుకాణములను చూచినాడు. మరియొకవంక పప్పురుబ్బే పరిజనంతోసహా కానవచ్చే కాఫీహోటల్ చూచినాడు. అన్నింటినీమించి తనను పిలుస్తూవుందా అన్నట్టు గణగణమంటూ గంటలు మ్రోగించే అద్దెనైకిళ్ళ ఆవరణాన్ని కనుగొన్నాడు. కొందరాడవాళ్ళు చెరువుకువెళ్ళి నీళ్ళు తెస్తూవుంటే కొందరు సోమరి మగవాండ్రు సిల్కులాల్పీలతో, గ్లాస్కో మల్లు పంచెలతో కనబడజొచ్చారు. కుటుంబినులను చూచినప్పుడు తొల్ల గ్రామమనాలని అతనికి తోచినా ఆ యిక్క సుతరాం గ్రామంలా కనబడక తుదకు " ఏ యూరిది ? " అని ఎవరిని అడగకుండానే అటునించి ఇటు ఇటునించి అటు, పర్యటనం గావించాడు. పేరడిగి నవ్వులపాలవుతానేమోనని అతగాడి సంకోచం.

సాయంకాలం ఆరుగంటలైంది. దిగు ఆకాశము పడమటి తట్టు బంగారపు మలామా చేసినట్లుగా వుండి నీడలు చూపించని ఏకకాంతి గొల్పుతూంది. చెట్లు తమంతతామే ఆ వెలుగుముందు నలుపు లెక్కిపోయినట్లు కనబడ్డాయి. ఒక వుంతకు దారితీసే

ఇసుకమార్గము దుమ్మురేగుతూ కానవచ్చింది. మరీ నల్లగా కనబడే చెట్లనందునే మరీ నల్లగా ఒక లారీ ఆలా పడమటి కాంతిలోనికి వెళ్ళిపోతూ వున్నట్టుగా తోస్తూ, లోవి రాళ్ళను, రాళ్ళమీద కూర్చున్న కూలీజనుల్ని ఆందర్నీ అన్నీ అన్ని సిలూటీరేఖలుగా మార్చివేసింది.

నాడు సూర్యుడు క్రుంకే లయస్థితి ఎందుకు చూడలేక పోతినా అని, ఏదో తప్పిపోయిన దృష్టి కలవానిలా శ్రీమన్నారాయణసింగు ఆయిపోయాడు. కాని తొల్త పిదప వెలుతురు ముందు కానవచ్చిన సిలూటీ ఛాయలు, జీవించియున్న మనుష్యుల యొక్కయు, జీవించియున్న చెట్లయొక్కయు చైతన్యముగా సాక్షాత్కరించడంవల్ల, విజమైన పల్లెటిగ్రామ మేదో అటువైపు ఉన్నదని ఒక నమ్మకముగొన్నాడు. ఆ నమ్మకముతో రోడ్డుమీద కనిపించిన ఒక మనిషిని అడిగాడు "ఆ లారీ వెడుతూన్నది గ్రామానికిదారా?" అని.

ఆ మనిషి "అవునండీ! లారీ కాబట్టి చీకటిపడకుండా చేరుకోగలదు. మీరు నడకమీద పోయేవారు ఏలా చేరుకోగలరు? ఈ రాత్రీకి ఇక్కడెక్కడైనా విశ్రమించి మరీ తెల్లవారి వెళ్లడము త్తమము" అన్నాడు. "విశ్రాంతి?—రోడ్డుమీదున్న ఇళ్ళల్లో బసచేసి పొందే విశ్రాంతి ఎంత? ఎక్కడ?—" అని అనుకొన్నవాడై శ్రీమన్నారాయణసింగు ప్రక్కకు చూచాడు. ఒక కిరాణాకొట్టు కనబడింది. ఆ కొట్టుమీద ఒక కోమటక్క కూర్చోవి సరుకులు అమ్ముతూవుంది. ఆ అమ్మి అక్కడ కాను పించిన జనులందరికన్నా స్థావరతరంగా కనిపించింది. ఆమె నడిగితే కొంతవరకు విజమైన సమాచారము దొరకగలదని ఆశించాడు.

అతగాని ఆ ఆకలో పాఠకులు వేసుకోదగ్గ ప్రశ్న ఒకటి కూడా ఉంది. ఎందుకో నారాయణసింగు “ ఆ ప్రక్క నొక నొక గ్రామము వుందా ? ” అని అడుగుతూవున్నాడు. ఎందుకు ఆ గ్రామం చేరుకోడానికి అతగాడు తహతహ పడుతున్నాడు ? ఇంతకూ గ్రామం పేరు ఏమి ? అక్క దతగానికి బందువు లున్నారా ? మిత్రులున్నారా ! ఎవరూ లేకుండానే ఏమీ కాకుండానే ఊరకే పిచ్చివానిలా, లేకపోతే కర్మ ననుసరించి అలా పోవాలనుకొంటూ వున్నాడా చీకట్లోపడి ?

శ్రీమన్నారాయణసింగు కోమటక్క కిరాణాకొట్టువద్దకు వెళ్ళేటప్పటికి, అక్కడికి ఒక చిన్నపిల్ల ఎనిమిది తొమ్మిదేళ్లది, సరిగా వొంటినిండా పరికిణీగాని పైచొక్కాగాని లేకుండానే నిరుపేదల పిల్లలా కనిపించేది వచ్చి “ అమ్మీ ! మా అమ్మ ఒక కానీ పసుపు ఒక కానీ మినప పప్పు తెమ్మనమంది. ఇవిగో డబ్బులు ! ” అని ఇచ్చింది. కోమటక్క కొండెక్కినంత సంతోషంగా ఆ రెండు డబ్బులు పుచ్చుకుని, “ దీపం పెట్టాక నీదే బోణీ ” అని రెండు సరుకులు రెండు చిన్నచిన్న పొట్లాలుగా కట్టి యిచ్చిపేస్తూ “ పిల్లా ! ఇంత చీకటిఃద్దాక వచ్చావు ! నీకు భయంవేయదు తిరుగ వెళ్ళడానికి ? ” అని అడిగింది. “ నీదీపం కనిపిస్తూన్నంత సేపూ నాకేంభయం ? రఘుపతిరాఘవ రాజారాం ! పతితపావన సీతారాం ! ” అని తొల్ల లారీవెళ్ళిన పుంతమార్గాన్నే పరుగుచుచ్చుకుంది. పిల్లకాదు ! లేడిపిల్ల !

శ్రీమన్నారాయణసింగు మరి ఎవర్నీ ఏమీ అడుగకుండా ఆ పిల్ల నిర్గమించే మార్గాన్నే తానున్నూ నడువసాగాడు. భయం లేకుండా చీకట్లో సింహంలా ! పిల్ల పరుగు ఇతగాడి నడక సమానమా అన్నట్లున్నాయి.

కోడ్డుమీదను నడిచే బైసికిళ్ళ గంటలు, నిలబడ్డ రహదారీ జనం కబుర్లు, మరిన్నీ బంయివికూసి రంయివి విడివడే బస్సులు కార్లు, ఒక టేమిటి, ఎన్ని నాగరీకపు జంత్ర తంత్రయుక్తములైన వాహనాలు ప్రజలతో పోతూవున్నా. అటువైపు అతగాడు చూడలేదు.

“అజేదో వూరుంది అని అనుకొంటూ వున్నాడులాగుంది. ఈ పురుషుడు!” “ఉన్నా ఈ అర్ధరాత్రి అతిథ్య మెవ్వరిస్తారు?” “మనకే తెలియని దారి ఇతగాడి కెలా తెలిసేసి?” అని వివిధరీతులగా, వివేకపరులమని తమకు తా మెంచుకునేవారంతా అతని తెన్నునే వేళాకోళంగా చెప్పుకోసాగారు.

నిజంగా ఏ పటంమీదగాని ఆ మార్గం ఆస్థలం గుర్తించ బడియుండదు. ఆ లారీకి ఆ జనానికే తెలుసు ఆ గమ్యస్థానం.

ఆస్థలముయొక్క గోప్యం అంతా ఇక్కడ వుంది. కూలీ లందరూ కలిసి ఒక గుడి ఒక మారుమూల తాము చక్కగా కట్టి దానికి చుట్టూ వీధులు దీర్చి ఒక ఊరు నిర్మాణము చేయాలి అని సంకల్పించుకొన్నారు. అయితే ఒక దేవాలయం నిర్మించేముందు దేవుడు తెలవకుండా వున్నన్నాళ్ళూ దురాక్రమణ నేరమని సర్కారువారు తోసి త్రవ్వి పారవేయడానికి జంకరు. దేవుడు తెలిపాడా ఆ గుడిని పడగొట్టడాని కుద్యోగస్తులు జంకుతారు. అంచేత సర్వసారాణంగా తొల్త దేవుడు వెలిసిన తరువాతనే, అందు విషయమై కొంత ప్రచారం జరిపి, మరీ గుడికట్ట ప్రారంభిస్తారు. ఇక్కడ కూలీల ఎత్తుగడ అదికాదు. కడుతూవుంటే దేవుడు వెలవకపోతాడా అనేవారి యిది. అది కొంత భక్తిచేత కొంత భయంచేత కలిగిందై యుండవచ్చు. ఆకారణంగా ఒక

నిగూఢమైన స్థలం ఎన్నుకున్నారు. మరి నిర్మాణం కూడా రహస్యంగా రాత్రిళ్లు జరగాలన్నారు. గుడికి రాయి కావాలన్నారు. తాము తప్పే క్వారీనిండా రాయే అని తెలుసుకొన్నారు. ఎన్ని గుళ్ళయినా కట్టవచ్చు ననుకొన్నారు. అందుచేత ఆ కూలీలు పగలల్లా క్వారీలో పనికి కుదిరి, సాయంత్రంవరకు రాయిత్రవ్వి, లారీలమీద రేవులకుచేర్చి, ఆఖరు లారీమీద మాత్రం, కంట్రాక్టరుకు తెలియకుండా, కూలీలు డ్రైవరు లాలోచీఅయి, రోజూ సంజపొద్దుకు కొంతకొంతరాయి ఈ రహస్య స్థలమున పేర్చడము కొంతకాలంనుండి రివాజు అయింది, కూలీలున్న అక్కడే పిల్లా జెల్లాతో తమ నివాసాలు ఏర్పాటు గావించుకున్నారు.

లారీ డ్రైవరు తనకేమీ అక్కర్లేదంటూనే చాటుచాటుగా బాటను తిరుగరావడంలో ఒకచోట దొంగసారా కలవాటుపడి, తన గుట్టు ఇతరులకు బయటపెట్టకుండా వెళ్ళిపోయేవాడు. ప్రజలది సహజంగా లారీ షోయే మార్గమేనని, ఆ చెట్లలో కూలీలయొక్క నివాసాలకై ఆ రాయి చేరుస్తూ వున్నారని ఒక ప్రతీతి బయలుదేరింది. మరి కూలీలున్న తమతమ కుటీరాలకు ముంగురు లెగరేసుకుంటూ త్వరగా చేరుకు తమ ఆలుబిడ్డల కానందం చేకూర్చవచ్చునని హెచ్చరిల్లుతూ వుండేవారు. ఒక్కొక్క కూలివా దొక్కొక్క కుటుంబం పెట్టుకొని ఉదరపోషణ గావించు కుంటూ వుండేవాడు.

ఇప్పుడు పైని చెప్పబడిన దొంగసారా అమ్మేచోటు, ఆ కూలీలు నివసించే కుటీరాలకు, ఈ రాజమార్గానికి మధ్యగా చెట్లలోవుంది. కొంచెం వంపుతిరిగితే కనిపిస్తుంది. కూలీలకు ఈ దొంగసారా వృత్తాంతము ఎంతమాత్రమున్ను తెలియదు.

తిన్నగా లారీ తమ కుటీరాలమధ్యకు చేరుకోవడంతోనే అదేదో వింత సరుకుగా రాయిని క్రిందకు విసరి, లారీ ఖాళీ అయిన వెంటనే తాము దిగిపోయి లారీని కూలీలు పంపేసేస్తారు. అదీ పరిపాటి. మళ్ళీ పరున్నది పాటుగా పరుండి వారు లేవడం అనేది తెల్లారిస్తే. క్వారీకంటా నడచిపోతారు చద్దివన్నం తిని కొందరు, మూటకట్టుకొని కొందరు, ఏవేవోకబుర్లు చెప్పుకుంటూ, కొందరు రాత్రి తమకు వచ్చిన కలర్నేవో ఏకరువు పెడుతూ, మరికొందరు తామువిన్న కథలను పూసగుచ్చినట్లు చెప్పేరు.

“మరి దేవుడు తెలిపేదాకా మనం వూరుకుంటే గుడి కట్టినట్లే?” అని వొకడంటే. “తెలిసేదేవుడు నరబలి కోరి వెలిసేడు, ఊరికే వెలుస్తాడురా?” అని ఒక్కొక్కరోజున ఉదయం వారిలోవారికి తర్కింపు జరిగేది. ఆ తర్కింపప్పుడు పప్పు జారికట్టు జారేవారు అందరూను. ఒక్కడూ ముందుకు వచ్చేవాడు కాదు; తాను బలి అవుతానని అనేవాడు కాదు. పోనీ కట్టెయ్యవచ్చునని అనేవారుకారు తతిమ్మవారు. ఎవ్వరికీ గోచరింపు కాదు—ఏలాంటి దేవుడు వెలిసేదో ఎవరికని తాము గుడి కట్టేరో. ఎందుకని కట్టేరో - ఆలా అని ఉద్యమాన్ని విరమించేరుకారు, రాయి మొత్తం ఒక కొండయెత్తు అంత కనబడ్డంతోనే.-నరబలి అన్నది బహిరంగంగా జరిపారా ఎవరిని బలియిస్తారు? అక్కడున్నవారందరు కళ్లు దెరచుకు, ఏనిమేషమూ కావలి వున్నవాళ్ళల్లే. ఒకళ్ళొకళ్ళకు కనిపించేవారు. ఇక మరి బాగా ఆలోచిస్తే ఈ నరబలి అన్నది దైవికంగా దానంతటది తమలో తమకే తెలియకుండగా జరగాలి.

శ్రీమన్నారాయణసింగు ఏ రాత్రి అయితే చీకట్లో సింహంలా నడుస్తూవున్నాడో ఆ రాత్రి అప్పటికప్పుడే తిరుగ

వచ్చేస్తూవుంది ఉత్తలారీ. లారీ డ్రైవరు తాగేవుంది లైట్లు ఆర్పేకాడో. అసలు ఆ లారీకి లైట్లే లేవో, అతివేగంగా, వంకర టింకరలుపోతూ, ప్రతీ చెట్టూ భయపడేలా వచ్చేస్తూవుంది. మరొక్క ఏమిషం ఆలా కడచని వుంటే, శ్రీమన్నారాయణ సింగుకు ముందర లేడిలా పరుగెత్తే చిన్నపిల్ల ఆ లారీక్రిందపడి హతమైపోవలసింది. కాని చటుక్కున పిల్లను ప్రక్కకు త్రోసి శ్రీమన్నారాయణసింగు ప్రమాదవశాత్ లారీ చక్రం క్రింద పడి తానే నలిగిపోయాడు. పిల్ల అక్కడ నిలబడలేదు. లారీ మరి కనబడలేదు. సమస్తం అయోమయాందకారంగా వుండిపోయింది ఒక క్షణం. చక్రంక్రింద పడ్డ మానవుని ఉసురు లెటుపోయినా యో చూచేందుకు చుక్కకూడా ఆ గడియప్పుడు కళ్లు మూసికొన్న దనవచ్చును. 'మినుకు' 'మినుకు' మధ్యను అంతరముండదూ? ఆ సమయాన్నే జరిగివుంటుంది ఆ స్వర్గారోహణం!

పిల్ల వెళ్ళివెళ్ళడంలో తల్లితో "అమ్మా! ఎవరో నన్ను ప్రక్కకు త్రోసినట్లయిందే ఈ పొద్దు. లేకుంటే లారీక్రింద పడిపోయేదాన్ని" అని అంది. తల్లి "అమ్మా నిన్నింత చీకటి పడ్డాక పంపడం నాదేతప్పు! లారీ గాలే నిన్ను దూరంగా విసరి వుంటుంది. మా అమ్మా! బతికావు! పదివేలు! పట్టుకొచ్చావా? కానీ పసుపూ, కానీ మిసప్పపూ?" అని అడిగింది. పొట్లాలు రెండూ అక్కడే పెట్టి "ఎందుకే ఇవి?" అని అడిగింది పిల్ల. తల్లి "ఎన్నడూ పోవుసామాను నిండుకోరాదు" అంది. అంటూ "లారీకి దీపా లేవులే?" అని అడిగింది. "దీపాలు లేవు. దిబ్బిద్దాలు లేవు. లారీ సదిపించేవాడు ప్రతిరాత్రి మనింటికి వచ్చేవాడేకదే? ఈ పొద్దు రాకుండాపోయినాడేమే?" - "వీమో

నమ్మా! వాడేంపాపం తలపోసి ఆలా విర్రవీగిపోయినాడో? అయితే అది వాడి లారీయే అంటావా?”

“ఆఁ అదే! కోమటక్క కొట్టునుండి అనే దీపంకాంతిలో నాకు తెలిసింది. ఆ లారీయేనే” అంది పిల్ల. “ఏడిశావు! కోమటక్క కొట్టెక్కడ? యీ లారీ నీకు దసులయింది ఎక్కడ? ఆ దీపం దానిమీదకంటా ఆనడం ఏమిటి? బెదిరినట్టున్నావు” అని పిల్లకు దృష్టితీసి నిదురబుచ్చింది తల్లి. కాని తల్లికి నిదుర పడుతుందా? పిల్లకు పట్టేనేమోకావి.

తనదగ్గరకు రోజు వచ్చినట్టువచ్చి, ఆ రాత్రిపూట సారా పుచ్చుకోకుండా లారీ డ్రైవరు ఏకారణంచేత వెళ్ళిపోయినాడో అనే జిజ్ఞాసలో పడుంది ఆమె.

ఆమెకువుంటాయి ముప్పై అయిదు ఏళ్ళు. ఛాయలోనే సువాసన, సువాసనలోనే ఛాయ అన్నట్టు ఒళ్ళంతా ఏకమాదిరి వన్నె. వన్నెకుతగ్గ పొంకం! అసలు ఆమె ఎన్నడూ రైకే తొడగని మనిషి అనుకుంటాను. మరిన్నీ చీరకట్టినా నడుందగ్గర నాభి నాభిలా కనిపించవలసిందే! చెప్పొస్తే వేదకాలపు స్త్రీ రత్నంలా ఒక ఉత్తరీయం. ఎగుబజాన్ని వైచుకు. ఆవసరం వెంబడిని దిగువకు జారుస్తూ దాన్నే వోణీలా, దాన్నే పవటలా కాపరుస్తూ, చెమటన్నది పోయనీయకుండా చేసికొంటూ పోసినా దానంతటదే ఎప్పటికప్పుడు చల్లటిగాలి కారిపోయేలా సంచరిస్తూ న్యచ్చందం. అందం రెండూ ఒక్కమ్మడి గుత్తకుచ్చుకుండా అన్నట్టు కానవచ్చేది చూచేవారికి. ఆమె పోసిన దొంగసారా తాగినవారు సోమరసం పుచ్చుకున్నంత ఆప్యాయంగానూ తీసుకు తీరవలసిందే! కూలివాండ్లు చెప్పుకునే నరబలిమాట ఆమె చెవిని

అప్పుడప్పుడు వేస్తూ జాగ్రత్త అనేవాడు లారీ డ్రైవరు. “వాడే నాటిరాత్రి అంత దుర్వృత్తి తలపోసేడే?” అనే ఆలోచనలో పడింది. తనదగ్గరకు రాకుండా వాడారాత్రి తిన్నగా పోవడం వదేపదే ఎంచి. “పిల్ల కుసీంతలో తప్పుకోకపోతే చచ్చిపో వలసిందేగదా!” అని ఒకీంత కుమిలి, కన్నీళ్ళు పిల్లపక్క తడిసేలా కార్చి ఎట్టకేలకు నిదురించింది.

* * * * *

తెల్లవారి కూలీలు తాము మరి పనిలోనికి వెళ్ళకుండగా, రాయిమీద రాయి రాయిమీద రాయి దారిలో అడ్డంగా చచ్చిపడి వున్న ఆ మనిషిమీద పడవేస్తూ, ఆస్థలాన్ని కేవలం మయ చమత్కారమా అని అనిపించేలా, ఒక కట్టడం లేవదీసి, పెద్ద గుడిలా కొందరికి, పెద్ద సమాధిలా కొందరికి కనబడే మోస్తరుగా చేసి హత్యను కమ్మిపరిచివేశారు. మనిషి ఫలానా అని తెలిస్తే గా ఎవరైనా ఏరికోరి చేస్తే గా? -రిపోర్టు అనేది? -పోలీసు అనేది? -మరి లారీమాత్రం ఆ పుంతకు రాలేదు. లారీ డ్రైవరున్ను ఆ దారి త్రొక్కలేదు.

దొంగసారాచేస్తూ ఆ చుట్టుపట్ల నివసిస్తున్నదన్న అన్నుల మిన్న మాత్రం మొదటి రాత్రివేళనే, పునాది నేలనుండి నెత్తు రెగజిమ్మి, ఎర్రనిదుమ్ము రేగినట్టు కనిపెట్టింది. “ఏమిటా సిత్రం? గుడి కట్టడం ప్రారంభించినట్టులున్నారు చూచిరా పిల్లా?” అని పంపించింది తన కుమార్తెను. పిల్ల ఎప్పుడేపని పురమా యించినా లేదీపిల్లలా వెళ్ళి నెరవేర్చుకువచ్చే పిల్ల కాబట్టి వెంటనేవెళ్ళి చూచి, తిరుగ వచ్చి. “అమ్మా! నన్ను పక్కకు తోసి, చక్రంక్రింద నన్ను పడకుండా తాను పడ్డ ఆయనలాగుందే?”

కూలీవాళ్ళచేత ఇంకా రాళ్ళదెబ్బలు తింటూ కదలకుండా మెదలకుండా రాళ్ళక్రింద కప్పడిపోతూ వున్నాడు " అంది. " అదేనే గుడి కట్టడం! అలాగే కడతారు! మనంకూడా వెళ్ళి ఒక రాయి వేస్తే మనంకూడా పుణ్యం కొంచెం సంపాదించినవాళ్ళం అవుతాము " అని తల్లి జవాబు చెప్పింది. " అతనివల్ల నేను రక్షింపబడ్డాను. అతనిమీదనా నేను రాయి విసిరేది? " అంది పిల్ల. " నిన్ను రక్షించింది లారీ డ్రైవరుగాని, దారేపొయ్యే మార్గస్తుడు కాడు. పాండుడు నిన్నెళ్లా రక్షిస్తాడు? అతడు తన దారి తాను తెలిసికోలేక మహాంధకారాన్న దేవునకు బలి అయినాడు " అంది తల్లి.

అంటూ తల్లి పిల్లా యిద్దరూకూడా ఆ గుడి కట్టే స్థలానికి చేరుకున్నారు. గుడి సగానికి సగ మప్పుడే తయారయింది. తల్లి ఒకరాయి పనివాడికి అందిచ్చినది. పిల్ల అందివ్వలేకపోయింది. పిల్ల కళ్ళమ్మట బాష్పధార పడసాగింది. తల్లి ఆవై పరీత్యం కనిపెట్టి పిల్ల నెత్తుకున్నదై కళ్ళు తుడుస్తూ— " నీవు నాకు దక్కావు. నీవు లోకంలో నిల్చావు. ఇక నెవరుంటే? ఎవరు పోతే? " అని ఎవరూ వినకుండా ఓదారుస్తూ పిల్ల సమేతంగా వెళ్ళిపోయింది. " ఈ సంగతి కొట్టుకోమటక్కకన్నా చెప్పకూడదు సుమ్మీ " అని తన కూతురుతో నాటి తుదిమాటగా చెప్పి కూతురును హెచ్చరించింది.

అచిరకాలంలో ఒక దేవాలయం తయారైనది అంటే వింతకాదు. దానిచుట్టూ మహాపట్నం వెలిసింది అంటే లోకంలో ఏడు వింతలనూ మించిన ఎనిమిదో వింత అని అనకతప్పదు. గుడికి శ్రీమన్నారాయణాలయమని పేరుపెట్టారు. ఆ పేరప్పట్లో

దానికుంచబడింది దేవుళ్ళందరిలోను శ్రీమన్నారాయణమూర్తి, ఘనతముడనే, ఉత్తరోత్రా మరేమైనా పాఠకులకు స్ఫురిస్తే రచయిత కారకుడు కానేరడు. గుడి ఎత్తునుండి దిగువ భాగముకు నాలుగువైపులా సోపానాలు ఏర్పాటు చేశారు. సోపానాలకు తిన్నగా నాలుగువైపులా బ్రహ్మాండమైన నాలుగువీధులు నిర్మాణం గావించారు. సిమెంటుతో కొన్ని, తారుతో కొన్ని; టకటకా బండ్లు నడిచే మార్గాలు అవి. వీధుల కిరుప్రక్కలా సువర్ణ కుడ్యాలుగల భవనాలు, ముత్యాల మ్రుగ్గులు పెట్టబడ్డ వాకిండ్లు, పచ్చల తోరణాలుగల ద్వారబంధాలు, ఒకటేమిటి? చెప్పన్న రాజుల భాగ్యభోగ్యాలు ఆ నగరానివే అన్నట్లు విలసిల్లేయి. రచ్చలకు రచ్చలు, ఉద్యానవనాల కుడ్యానవనాలు, కేళీకూశులకు కేళీకూశులు, విద్యాలయాలకు విద్యాలయాలు, గరిడీ స్థలాలకు గరిడీ స్థలాలు, ఏవి ఎక్కడ వుండవలెనో అవి అక్కడవుంటూ, కామధేనువును కట్టు రాటకు కట్టుకున్నట్లు, కల్పవృక్షమును పెరటిచెట్టుగ పాతుకున్నట్లు వుంది ఆ పట్టణం. ఏ తెల్లవారుజాము అప్పుడో ఒకటిరెండు గంటలమధ్య రస్తా నీరసంగా వుండేనేమో గాని మిగతా రోజుల్లా ఆ పట్నపు వీధుల్లో, బజార్లో నడిచే జనానికి మితంలేదు. సూర్యోదయం కాకుండానే శకటాల చప్పుడైతే? గుర్రపు స్వారులైతే? సన్యాసి వేషగాండ్లు కషాయ కండువా పింజెతో తంబుర మీటుకుంటూ, “వేస్తే బిచ్చం వేయకుంటే వేదాంతం తేల్చుకుంటూంటే?—మరి కొంచెము ప్రౌద్ధెక్కి ఏ రేవైనా దిగినా కూరగాయల నేతిమజ్జిగల బేరాలు, తూనిక విలాసాలు. ఇలా ప్రయోజవర్గము అప్రయోజవర్గము ఒకపట్నం అవుతుంది అని చాటే పరిణామానికి ఆ పట్నం క్రమక్రమంగా

వచ్చింది. వైశాల్యంలో పెరిగి కూలివాళ్ళ కుటీరాలవరకూ వ్యాపించిపోయి వాటి నొక కోటిళ్ళరుల గృహాల్లా పరిగణింప జేసింది ఈ క్రొత్తపట్నం. మరిన్ని కోమటక్క కొట్టు నొక “రెన్ను బెన్నెట్టు” షాపులా మార్చేసింది. మరి మనం పేర్కోనివారల్లా చిన్నపిల్లా. ఆ పిల్ల తల్లిని. వాళ్ళకూడా సంఘంలో అర్హత అభివృద్ధి పొందగల్గారు. ధనమే సహజమైంది అనే సూత్రం ప్రబలించింది. తల్లి గుడికో బంగారు కలశం చేయించింది ఉదాహరణంగా! ప్రజలుకూడా ఆ పట్నమంత వృద్ధిలోకి రావడాని కాదేవుని కృపే అని నమ్మి నిత్యమూ శ్రీమన్నారాయణమూర్తిని పూజించేవారు.

కొంతకాలము గడచిపోయింది. కడచిపోవడంలో అనేక మార్పులు కుటుంబాల్లోను దేశాల్లోనూ కూడా కలిగాయి. అయితే ఎప్పటికప్పుడే మీదికి నురువులేచినట్టు. ధనికవర్గము, యువ యువతీవర్గము, సంఘములో సమస్తమున్నైనచోట్లా విజృంభి స్తునే వున్నాయి. ఎటొచ్చి ఆనాడు పుల్లయ్య అయితే ఈనాడు ఎల్లయ్య.

ఈలాంటి పరిస్థితిల్లో మనకథలో తొల్ల చిన్నపిల్లగా విరూపింపబడ్డ వ్యక్తి క్రమంగా ఎదిగి, ఏపుగాంచి, రూపంమోసి తన్నెవరై నాసరే మగాడై నవాడు ప్రేమించి తీరాలనేటంతయిది లోకి వచ్చేసింది. తల్లి గతిందింి ఇల్లు పెద్దది. ఎంతఎదిగినా ఎన్నిగదు లామె ఆక్రమించుకున్నా ఈ పిల్ల కింకా ఇల్లు ఆంజనేయులు తోకలా మిగిలిపోతూ, ఒక విధమైన భయం గొల్పుతూవుండేది. మరిన్నీ పట్నంలో గుడివంకకు చూచినప్పు డల్లా అదోమాదిరి దుఃఖము, ఆరాటము తనలో తట్టుతూవచ్చేవి.

లోపలిభావం ఎవరికీ చెప్పకూడదు అని తల్లి ఆజ్ఞ. అలాగ్గానే తనలో వయస్సుబట్టి పుట్టే ఊహల్తోపాటు, ఈ ఎఱికనుబట్టి పుట్టే ఊహలను కూడా ఉగ్గబట్టుకుంటూ, వచ్చి వచ్చి ఒకనాడు ఏంచేసింది అంటే—

చక్కని చీర కట్టుకు, పిక్కటిల్లే రయిక తొడుక్కు, ఒక్కొక్క అంగే నేలకు లత్తుకరంగు అద్దేలా నడుచుకొంటూ కోమటక్క అంగడికి వెళ్లింది.

అప్పటికప్పుడే కోమటక్క తల నెరిసింది. మోల వంగింది. బలము తగ్గింది. కనుబొమలమీదకు చేయి చాచెట్టుకు, చూపు అన్నుకుని. కోమటక్క మన చక్కనిచుక్కను పోల్చి. “పిల్లా! పేరెవరు?—ఎప్పుడో చూచినట్లున్నాను?” అంది. పిల్ల “ఇదివరలో నా పే రెరుగవు. ఇప్పుడు చెప్తాను. జ్ఞాపకం వుంచుకో. అపురూపసుందరి—మా అమ్మను బాగా ఎరుగుదువేమో? ఈ మహాపట్నం ఏర్పాటు కానప్పుడు ఆ చెట్లల్లో సారా అమ్ము కునేది. ఆమె ఇప్పుడు లేదు. చనిపోయింది” అని కంట తడి పెట్టుకు తుడుచుకుంది.

“అవునమ్మా! మహాపట్నం అయ్యాక ఎవరున్నది ఎవరు పోయింది ఒకరికొకరి కెరుకే లేదు. బొట్టెగా నున్నప్పుడు లాగుంది ఒకనాడొచ్చి కానీ పసుపు కానీ మినప్పప్పు పట్టుకెళ్లావు” అంది కోమటక్క. “నీకింకా జ్ఞాపకం వుందా? ఆ రోజులే మంచివి అనిపిస్తున్నాయి” అంది అపురూపసుందరి. “నీ కవి మంచిరోజులేమిటి? నీకు మంచిరోజులు ఈపయినుంచీ? పెళ్లాడతావు. మొగుడొస్తాడు. పిల్లల్లు కంటావు!—నాకను— ఆరోజులే మంచివని” అంది కోమటక్క. “నీకుమాత్రం నేడు బాగులేదా? పెద్దమేడ కట్టావు. పెర్మిట్లు సంపాదిస్తున్నావు.

బారెన పొగాకు వర్తకం చేస్తున్నావు " అంది అపురూపసుందరి.
 " నిన్ను చూస్తే జ్ఞాపకం వస్తోవుంది. ఏళ్లా. ఏళ్లా అనే పిలిచేను.
 తప్పట్టకు. ఆరోజున నీ వెనకాలే వెంటాడించిన మనిషి జ్ఞాపకం
 వున్నాడా? మళ్ళీ కానలేదు అతగాడు. తిరుగ ఈ దారిన
 వెళ్ళినట్టులేదు. ఏమయ్యాదో? ఆ రాత్రి అసలు వానికి మా అరుగు
 శయ్య కావలసింది " అంది కోమటక్క. అపురూపసుందరికి
 కళ్ళనీళ్ళు తిరిగాయి. " ఎందుకు అదంతా; అదంతా నానోట
 ఎందుకు చెప్పిస్తావు? మా అమ్మ ఎవ్వరికీ చెప్పకదాన్ని " అంది.
 అపురూపసుందరి. " ఏమి? అందులో ఏమైనా లేకితనంవుందా?
 మీ అమ్మ వానికేమైనా బాకీవుందా?" అని అడిగింది కోమటక్క.
 " అబ్బే! మా అమ్మకే ఒకళ్లు బాకీపడేదేదేగాని మా అమ్మ ఎవళ్ళకు
 బాకీ పడలేదు. ఆమె బ్రతికినన్నాళ్లు. ఏమో నేను బ్రతకటమే
 చాల్చుని నన్ను మూర్కుని, ముద్దెట్టుకుని, అతగాడి వూనెత్తి
 నా తల తిప్పేసుకునేది. నీకింకా ఆ మనిషి గానకం వున్నాడా? "

అంది అపురూపసుందరి. " నాకంటికి చతుర్భుజుడిలా కనబడ్డాడు.
 నీకెలా తోచాదో?" అని ఆ అరవై యేళ్ల కోమటక్క ఇరవై యేళ్ళ
 అపురూపసుందరితోటి ఏకవయస్సు ధాటిగా మాట్లాడింది.
 " ఎవరైతేం - అత డడుగుపెట్టిన వెంటనే ఆలయం ఏర్పాటు
 అయింది ఆచోట " నంది కోమటక్క. " ఇటువంటి వెర్రి
 నమ్మకాలతో బ్రతకటం నా కిష్టలేదు " అంది అపురూపసుందరి.
 " మరి ఎటువంటి నమ్మకాలు కావాలి? " అంది కోమటక్క.
 " నాకు ఎటువంటి నమ్మకాలు అవసరమో నీకు తెలుసుకోవాలని
 వుంటే ఆ ఆలయం తవ్వి పారవేసి, అడుగునవున్న ఆ మనిషిని
 తిరుగ లేవదీసి, పునర్జీవితునిజేసి, ఇదంతా ఎప్పటి జానపద
 రూపంగా మ్రోగేటట్టు చేయాలి " అంది అపురూపసుందరి.

“పిల్లా ! నీకింకా పెళ్ళికాలేదుకాబట్టి నీవీ జానపద వ్యామోహంలో పడియున్నావు. పెళ్ళి అయిందా పట్నవాసమే కావాలంటావు ” అంది కోమటక్క. “ అందుకే నేను నా పెద్ద యిల్లు అద్దెకిచ్చి, ఏ పల్లెటిపట్టుకె నా పోయుండాలని అనుకొంటూ వున్నాను ” - “ ఎంత అద్దె ? ” - “ నీకైతే నెలకువంద ” - “ సరే ! ” “ ఏ గ్రామంలో కాపురం పెడతావు ? ” - “ ఈ భరతఖండములో గ్రామమే దొరకదా ? ” - “ దొరకదు. అన్నీ పట్నాలే ” అంది వారి అన్యోన్య సంభాషణలో కడముక్కగా కోమటక్క. ఆశ్చర్య పోయింది అపురూపసుందరి.

* * * * *

అయినా అపురూపసుందరి బయలుదేరింది తా ననుకొన్న పల్లెటూరు. ఆ పల్లెటూరులో తనకు తగిన పెళ్ళికొడుకు లభించడా? అని తలపోస్తూ. ఆమెయొక్క ఆది సిద్ధాంతంకూడా - స్త్రీలు పల్లెటూళ్ళను ప్రేమిస్తే, స్త్రీలవెనుక మగవాళ్ళున్ను ఉండగలరు అని. ఈ పట్నవాస వ్యామోహమంతా స్త్రీలనుబట్టి వచ్చిందేనని.

ఈ బాహ్యసిద్ధాంతంకాక అపురూప సుందరిలో వేరే అంతరాత్మ ప్రేరేపణకూడా జనపదసీమకేసి మళ్ళేది కద్దు అని పాఠకులకు నేను వేరే చెప్పనక్కర్లేదు.

ఈ అంతరాత్మ ప్రేరణ రూపేణా ఆమెకు ప్రయాణంలో సాక్షాత్కరించింది ఒక అరువోదయ దృశ్యము. దానిముందు పఅపైన విశాలమైన ఎత్తైన భూభాగము. ఆ భూభాగము నొక నాగలి పెట్టి దున్నుతూ ఒకానొక యువకుడు సిలూటీచాయను తనకంటె ఎత్తరిగా, తనకంటె బలిష్ఠంగా తన కీడుజోడుగా ఉన్నవాడు కనబడ్డాడు.

ఆమె ఆ దృశ్యంకేసి నడుచుకుంటూ నడుచుకుంటూ వెళ్ళి వెళ్ళి అడిగింది ఆ యువకుణ్ణి “ ఇది మీ భూమా? మీ యూరేది?

నీకు పెళ్ళి అయిందా ? ” అని. మొదటి రెండింటికి అనుకూలములైన సమాధానాలు వచ్చినట్టుగా ఆమెకు తోచినాయి. ఏమని ? “ నేను దున్నేది భూమికాదు అరుణోదయ రాగము ” అని. “ ఎల్లలేనిదేదో అదే మాయారు ” అని. మూడవదానికి సమాధానం చెప్పేలోగా వారిరువురి మధ్య మరుదంకురములతోపాటు మరుశరములు చెలరేగి నిస్సంభాషణమే మేలనిపించింది.

“ పట్నాని కంతుంది కాని జనపదసీమ కంతులే ” దంది అపురూపసుందరి. “ ఆది విత్యయావనంతో కూడుకున్న ప్రిలానా కగుపిస్తూంది ” అన్నాడు యువకుడు.

అప్పు డడిగింది అపురూపసుందరి “ ఇదంతా మీ పిత్రాజ్ఞితమా ? ” అని. యువకుడన్నాడు “ మా తండ్రిని నెమకుటలోనే నీ జనపదభూమిని కనుగొన్నాను. సాగుచేయుచున్నాను. అతగాడేమైనాడో ? శ్రీమన్నారాయణసింగు ! శ్రీమన్నారాయణసింగు అతడిపేరు ” అని ఆకాశమువంక తెలిచూపులు చూశాడు. అపురూపసుందరి తన పట్నమునందలి ఆలయస్వామి పేరుకూడా అదేనని చెప్పబోయూరుకుంది. నూతనంగా వివాహమై జనపదసీమను వారిద్దరు వివేకవంతులై సుఖమనుభవించుచున్నారు. కాని నేటికీ తనలోని రహస్యము అపురూపసుందరి తన భర్తకైనా వెలిబుచ్చలేదు.

ఈ కథ వ్రాయకుంటే అప్పటికీ ఇప్పటికీ అది అందరికీ రహస్యమైయేయుండేది. కథ వ్రాసి నేనే బయటపెట్టాను. శ్రీమన్నారాయణాలయం క్రింద నున్నది శ్రీమన్నారాయణసింగు యొక్క ఎముకలపొడి. తెలిస్తే ఎవరైనా ఆ పట్నంలో నివసింప గలరా ? నివసింపలేరు. అపురూపసుందరిలా జనపదసీమనే శాంతి సౌఖ్యాలను చూడగొన వాంఛిస్తారు.